



हेटौंडा उपमहानगरपालिका

## हेटौंडा राजपत्र

खण्ड: २

सङ्ख्या: २

मिति: २०७५।०२।२४

### भाग-३

#### हेटौंडा उपमहानगरपालिकाको आन्तरिक राजस्व (नदीजन्य पदार्थको) सङ्कलन तथा बिक्री वितरण सम्बन्धी कार्यविधि, २०७५

##### प्रस्तावना:

हेटौंडा उपमहानगरपालिकाको आर्थिक ऐनको दफा २०, नेपालको संविधान (२०७२) को अनुसूची-८ मा वर्गीकरण गरिएको क्र.सं. १ देखि २२ सम्मको क्षेत्राधिकारहरुबाट प्राकृतिक स्रोत माथिको अधिकार स्थानीय तहलाई प्राप्त भई स्थानीय सरकार सञ्चालन ऐन, २०७४ को दफा ११ को उपदफा (२) (घ) को स्थानीय कर, सेवा शुल्क तथा दस्तुर शीर्षकको शीर्षक नं. (६) मा ढुङ्गा, गिट्टी, बालुवा, माटो, काठ, दाउरा, जराजुरी, स्लेट, खरीढुङ्गा आदि प्राकृतिक एवम् खानीजन्य वस्तुको बिक्री तथा निकासी शुल्क दस्तुर सङ्कलन, उपदफा (२)(छ) को स्थानीय तथ्याङ्क र अभिलेख सङ्कलन शीर्षकको शीर्षक नं. (४) मा सम्भाव्य प्राकृतिक श्रोत तथा साधनको पहिचान तथा अभिलेख व्यवस्थापन, उपदफा (२) (प) को जलाधार, वन्यजन्तु, खानी तथा खनिज पदार्थको संरक्षण

शीर्षकको शीर्षक नं. (७) मा ढुङ्गा, गिटी, बालुवा, नुन, माटो, खरीढुङ्गा, तथा स्लेट जस्ता खानीजन्य वस्तुको सर्वेक्षण, उत्खनन् तथा उपयोगको दर्ता, अनुमति, नवीकरण, खारेजी र व्यवस्थापनमा दिएको अधिकारलाई कार्यान्वयन गर्ने सन्दर्भमा निम्न बमोजिमको कार्य सम्पादन गर्न यो कार्यविधि जारी गरिएको छ ।

## १. दर्ता, नवीकरण, नामसारी, उत्खनन् तथा निकासी सम्बन्धी व्यवस्था :

नेपाल सरकारले तोकेको मापदण्ड पूरा गरेका ऋसर उद्योग तथा बालुवा प्रशोधनसँग सम्बन्धित उद्योगहरु नवीकरण गर्न सकिनेछ । साविकमा सम्बन्धित निकायबाट अद्यावधिक भई सञ्चालनमा रहेका उद्योगहरुको हकमा सोको अभिलेख एवम् अद्यावधिक गर्ने कार्य यस कार्यालयबाट गरिनेछ । उद्योगहरुको दर्ता, नवीकरण, अनुमति तथा नामसारी शुल्क अनुसूची-१ मा उल्लेख भए अनुसार हुनेछ । दर्ता, नवीकरण, अनुमति तथा नामसारी गर्दा सम्बन्धित वडा कार्यालयको सिफारिस पेस गर्नु पर्नेछ ।

(क) नदीजन्य पदार्थ उत्खनन्, सङ्कलन, बिक्रीका लागि हेटौँडा उपमहानगरपालिकाबाट अनुमति प्राप्त गर्नुपर्नेछ ।

(ख) जिल्ला समन्वय समितिबाट प्राप्त पत्र बमोजिम भएको IEE र EIA गरिएका क्षेत्रभित्र मात्र सीमित रही उत्खनन्, सङ्कलन, निकासी तथा बिक्री गर्नु पर्नेछ । यस कार्यालयले तत्क्षेत्रमा IEE र EIA सम्पन्न गराएको अवस्थामा सो समेतलाई नगर कार्यपालिकाको निर्णय र आदेशानुसार कार्यान्वयन गर्नु पर्नेछ । IEE वा EIA गरेको क्षेत्र बाहेक अन्य स्थानमा उत्खनन् गर्न यन्त्र उपकरणको प्रयोग गर्न पाइनेछैन । तर उपमहानगरपालिकाको विपद् व्यवस्थापन समितिको निर्णय र आदेश बमोजिम जोखिमयुक्त स्थानको व्यवस्थापन गर्न सो कुराले बाधा पुऱ्याएको मानिनेछैन ।

(ग) उपमहानगरको प्राविधिक समितिले नदीजन्य पदार्थको प्रकृति, किसिम, परिमाण, स्थान र निश्चित चौहद्दिकन गरी सिफारिस गरे बमोजिम सो परिमाण बिक्री शुल्क (राजस्व) आम्दानी गर्न हेटौँडा उपमहानगरपालिकाले सार्वजनिक खरिद ऐन बमोजिम प्रतिस्पर्धा गराई सवैभन्दा बढी कवोल गर्ने व्यक्ति, फर्म वा कम्पनीसँग सम्भौता गर्नेछ । सम्भौता गर्ने पक्षले सम्भौता लागू नगरी शुल्क वा राजस्व हानी नोक्सानी हुने अवस्था आएमा सार्वजनिक खरिद ऐन बमोजिम कारवाही गरिनेछ ।

हेटौँडा उपमहानगरपालिकाको प्राविधिक समिति देहाय बमोजिम हुनेछ :

(१) पूर्वाधार महाशाखा प्रमुख	संयोजक
(२) प्राविधिक शाखा इन्जिनियर १ जना	सदस्य
(३) वातावरण शाखाको तोकिएको अधिकृत वा प्रतिनिधि १ जना	सदस्य
(४) जिल्ला प्रशासन कार्यालयको प्रतिनिधि १ जना	सदस्य
(५) सम्बन्धित वडाको अध्यक्षले तोकेको प्रतिनिधि/कर्मचारी/ नगर सदस्य सहित २ जना	सदस्य
(६) राजस्व शाखाको अधिकृत वा प्रतिनिधि	सदस्य-सचिव

उपरोक्त समितिले तोकेको परिमाण कबोल गर्ने व्यक्ति, संस्था, फर्म वा कम्पनीले घाटगद्दी गरी बिक्री गर्नुपर्नेछ । सो अनुसार भएको खरिद, बिक्री वा निकासी खाता राखी अभिलेख जनाउनु पर्नेछ । अनुगमन समितिले अनुगमनको क्रममा माग भएमा उक्त खातापाताहरु सम्झौता गर्ने फर्म वा संस्था वा कम्पनीले अनुगमनकर्ताहरुलाई देखाउनु पर्नेछ । नदीजन्य पदार्थहरुको ठेक्कापट्टा सम्बन्धी कानून अभाव वा अन्य विशेष परिस्थिति भई व्यवस्थापन हुन नसकेमा बढीमा ३ महिनाका लागि सङ्क्रमणकालीन व्यवस्थापन गर्न उपमहानगरपालिकाको कर्मचारीबाट खटन पटन गरी बिक्री वितरण गरी राजस्व सङ्कलन गर्नेछ । स्थानीय सरोकारवाला र सम्बन्धित समितिका सदस्यहरु एवं वडाका जनप्रतिनिधिहरुको आवश्यक सहयोगबाट निर्णय कार्यान्वयनमा अवरोध हुने अवस्था भएमा उपमहानगरले एक पटक वडाका प्रतिनिधि बोलाई छलफल गरी उपमहानगरका प्रमुखले अन्तिम निर्णय दिए बमोजिम व्यवस्थापन हुनेछ । ढुङ्गा, गिट्टी बालुवा लगायत नदीजन्य पदार्थका लागि कानून बमोजिम सम्झौता गर्ने फर्म वा कम्पनीको सम्झौता पत्र र उल्लेखित सर्तहरु अनुसूची-३ बमोजिम हुनेछ ।

- (घ) हेटौँडा उपमहानगरपालिकाभित्र आन्तरिक खपत एवम् उपमहानगरपालिको क्षेत्रभन्दा बाहिर निकासी गर्नका लागि उपमहानगरपालिकासँग पूर्व अनुमति लिनु पर्नेछ । अनुमति बिना गरिएको उत्खनन्, सङ्कलन र निकासी समेतलाई अवैध मानिनेछ । सो कार्यलाई प्रहरी/प्रशासन समेतको सहयोग र समन्वयमा नियमन गरी नियन्त्रण गरिनेछ ।

(ड) यस कार्यविधि बमोजिम त्यस्ता नदीजन्य पदार्थ सम्बन्धी व्यवसायिक उद्योगहरुको दर्ता, नवीकरण, नामसारी लगायत उत्खनन् एवम् निकासी सम्बन्धी कामका लागि अनुमति प्रदान गर्न देहाय बमोजिम एकाइ गठन गरिनेछ ।

- |                             |            |
|-----------------------------|------------|
| (१) प्रमुख प्रशासकीय अधिकृत | संयोजक     |
| (२) योजना माहाशाखा प्रमुख   | सदस्य      |
| (३) राजस्व शाखा प्रमुख      | सदस्य-सचिव |

(च) निजी जग्गाधनीको जग्गाभित्रको ढुङ्गा, माटो, बालुवा वा यस्तै प्रकारको कंक्रीट बिक्री गर्दा अपनाउनु पर्ने प्रक्रिया :

निजी जग्गामा नदीजन्य पदार्थ उत्खनन्, सङ्कलन गरी बिक्री गर्न चाहने जग्गाधनीले नापनक्सा, जग्गाधनी कागजात, साँधियार जग्गाधनीको सहमति तथा सम्बन्धित वडा कार्यालयको सिफारिस सहित उपमहानगरपालिकामा निवेदन दिनु पर्नेछ । उक्त जग्गाको प्राविधिक, वातावरणीय र वित्तीय सम्भाव्यता र जोखिम विश्लेषण गरी लम्वाई, चौडाई र गहिराई खोली उपलब्ध हुन सक्ने परिमाण समेत उल्लेख गरी यस कार्यविधिको दफा २(ग) बमोजिमको समितिले उपमहानगरपालिकामा सिफारिस पेस गर्नेछ । निकाल्ने सम्भावना रहेको परिमाणको उत्खनन्, निकासी तथा बिक्री कर अनुसूची-१ बमोजिम उपमहानगरपालिकामा अग्रिम शुल्क बुझाएमा जग्गाधनीलाई निकासी अनुमति दिन सक्नेछ ।

(छ) अनुगमन :

त्यस्ता उद्योगहरुको दर्ता, नवीकरण, नामसारी लगायत उत्खनन्, सङ्कलन एवम् निकासी कार्यको अनुगमनका लागि देहाय बमोजिमको अनुगमन समिति गठन गरिनेछ:

- |                                 |            |
|---------------------------------|------------|
| (१) नगर प्रमुख                  | संयोजक     |
| (२) नगर उपप्रमुख                | सदस्य      |
| (३) प्रमुख प्रशासकीय अधिकृत     | सदस्य      |
| (४) सम्बन्धित वडाका वडा अध्यक्ष | सदस्य      |
| (५) योजना महाशाखा प्रमुख        | सदस्य      |
| (६) वातावरण शाखा प्रमुख         | सदस्य      |
| (७) राजस्व शाखा प्रमुख          | सदस्य-सचिव |

(ज) क्रसर उद्योग व्यवसायको दर्ता, नवीकरण, नियमन तथा नियन्त्रण सम्बन्धी अन्तरिम

**व्यवस्था:**

१. पहिले सञ्चालनमा रहेका क्रसर व्यवसाय दर्ताका लागि उपमहानगरपालिकाले १५ दिने सूचना जारी गर्नेछ ।
२. हेटौँडा उपमहानगरपालिका क्षेत्र लगायत जिल्लाभित्र वा बाह्य जिल्लाका स्थानीय सरकारको क्षेत्रमा प्रशोधनपछि निकासी बिक्री गर्दा उपमहानगरको आर्थिक ऐन बमोजिम निकासी कर अग्रीम बुझाउनु पर्नेछ ।
३. क्रसर उद्योग व्यवसायको आधिकारिक व्यक्तिले (खोला र राजमार्गभन्दा ५०० मिटर टाढा र संवेदनशील तोकिएको संस्था, वस्ती वा वनभन्दा २ कि.मि. टाढा राख्नुपर्ने, राष्ट्रिय मापदण्ड बमोजिम स्थानान्तरण गर्नु पर्ने सर्त बढीमा १-३ वर्षभित्र पालना गर्नुपर्ने गरी करारनामा पत्रमा लेखेर हस्ताक्षर गर्नु पर्नेछ । यसको करारनामाको नमूना अनुसूची-२ बमोजिम हुनेछ ।
४. उपमहानगरपालिकाको अनुगमन समितिले जुनसुकै समयमा क्रसर उद्योगको अनुगमन गर्न सक्नेछ । प्रत्येक महिनाको ७ दिनभित्र उपमहानगरपालिकाबाट खटिएको कर्मचारी वा प्राविधिक समितिले क्रसरभित्रको प्रशोधित नदीजन्य पदार्थ र कच्चा पदार्थ समेत मौज्जात नाप गरी प्रमाणित गर्नेछ । सो प्रमाणित गराउनु सम्बन्धित क्रसर उद्योगको कर्तव्य हुनेछ । क्रसर उद्योगमा खरिद बिक्री खाताको अभिलेख राखिएको हुनुपर्नेछ । निकासी बिक्री कर सङ्कलन हिसाव दुरुस्त भए नभएको सम्बन्धमा उपमहानगरपालिकाको राजस्व शाखाबाट प्रमुख प्रशासकीय अधिकृतले कर्मचारी खटाउन सक्नेछ । त्यसरी खटाइएको कर्मचारीलाई सहयोग गर्नु क्रसर उद्योगको कर्तव्य हुनेछ । यस्ता सर्त पालना नगर्ने क्रसर उद्योगहरूलाई ७ दिनभित्र स्पष्टीकरण पेस गर्न लगाउनेछ । प्रतिक्रिया राजस्व अपचलन गर्ने, वातावरण विनासमा ध्यान नदीने लगायत तोकिएको सर्त पालना गर्नमा अनुकूल हुने मनसाय नदेखिएको भए निलम्बन गरी त्यस्तो क्रसर उद्योग अनुगमन समितिले बन्द गर्न नगर कार्यपालिका समक्ष सिफारिस गर्नेछ । नगर कार्यपालिकाको राय लिई त्यस्तो उद्योग नगर प्रमुखबाट बन्द हुन सक्नेछ । तर अनुगमन समितिको कामकारवाही चित्त बुझ्दो र स्वच्छ तरिकाले भएको नपाइएमा नगर प्रमुखले स्पष्टीकरण लिँदा मनासिव नदेखिएमा त्यस्तो उद्योगको काम कारवाही निलम्बन गर्न सक्नेछ ।

५. नदीजन्य पदार्थको उत्खनन्, सङ्कलन र प्रशोधन गर्ने व्यक्ति वा निकाय वा फर्म वा त्यस्ता उद्योगहरूले खोलाहरूमा नदीको बहाव परिवर्तन गर्ने, पानी धमिल्याउने, जलभिन्न रहने जीवहरूको वासस्थान खलवल्याउने र पानीभिन्न गएर कुनै पनि सामाग्रीहरू उत्खनन् र सङ्कलन गर्न पाइने छैन । त्यस्ता उद्योगहरूले वर्षायामभिन्न सङ्घीय र प्रदेश सरकारले तोकेका महिनाहरू वा प्रारम्भिक वातावरणीय प्रतिवेदनबाट निषेध गरिएका महिनाहरूमा खोलाहरूमा प्रवेश गरी उत्खनन् र सङ्कलन गर्न पाइने छैन । अनुमति वेगर नतोकिएको क्षेत्र वा निषेधित समयमा खोलामा प्रवेश गरेमा प्रति पटक ट्रयाक्टरलाई रु.५,०००/- र प्रति जे.सि.वि./एक्साभेटर प्रति पटक क्रमशः रु.१५,०००/- र रु.३५,०००/- जरिवाना लिईनेछ ।
६. यस आ.व. ०७४/०७५ को आषाढ मसान्तसम्मका लागि साना वा ठूला क्रसर वा बालुवा उद्योगहरूले उपमहानगरपालिकामा दर्ता भएको मितिसम्म उद्योगभिन्न रहेको कच्चा पदार्थ वा प्रशोधित पदार्थ प्राविधिक समितिले मौज्जात मापन गर्नेछ । जिल्ला समन्वय समिति, मकवानपुरबाट सो मौज्जात पूर्ववत् रुपमा मौज्जात जाँच भई निकासी (बिक्री कर) चुक्ता भइसकेको सम्बन्धमा आवश्यक सिफारिस भएमा सो मौज्जात उपर यस उपमहानगरपालिकाबाट निकासी कर असुल गरिनेछैन । तर मौज्जात परीक्षण र जाँच भई प्रमाणित भएको कागजात समन्वय समितिबाट पेस हुन नसकेमा निकासी कर तिरेको बुझाएको मानिनेछैन, उक्त बाँकी मौज्जात यस कार्यविधि बमोजिम मौज्जात प्रमाणित गरी बिक्री कर असुल गरिनेछ । बाँकी मौज्जात बिक्री गर्दा खरिद बिक्री खाता र राजस्व सम्बन्धी अभिलेख दुरुस्त राख्नु पर्नेछ । एक स्थानीय तहमा कर, दस्तुर, शुल्क भुक्तानी गरेको प्रमाण पेस भएको अवस्थामा दोहोरो शुल्क असुल गरिने छैन ।
७. यस सम्बन्धमा यस उपमहानगरपालिकाबाट कानून निर्माण भएपछि यो अन्तरिम व्यवस्था खारेज भएको मानिनेछ ।

### (भ्र) जोखिम क्षेत्र निर्धारण :

प्राविधिक प्रतिवेदन अनुसार मात्र नदीजन्य पदार्थको उत्खनन् गर्नु पर्नेछ । नदीजन्य पदार्थको उत्खनन् जोखिमयुक्त क्षेत्रमा गरिनेछैन र उत्खनन् पछि जमिनलाई यथास्थितिमा राख्ने प्रबन्ध स्वयम् उत्खनन्कर्ताले मिलाउनु पर्नेछ । जोखिम न्यूनीकरण गर्न तत्काल नदीजन्य पदार्थ हटाउनु पर्ने प्राविधिक प्रतिवेदन प्राप्त भए नगर कार्यपालिकाको निर्णयले उत्खनन् गर्न सकिनेछ ।

**(ब) भारवहन क्षमता नियन्त्रण :**

प्रचलित कानुनले तोकेको सडकको भारवहन क्षमता अनुसार सवारी साधनको भार नियमित गर्न हेटौँडा उपमहानगरपालिकाले आवश्यक विधि अपनाउन सक्नेछ ।

**(ट) नियमनकारी निकायका बीचको आवश्यक समन्वय हेटौँडा उपमहानगरपालिकाले गर्नेछ ।**

**(२) परिमाण तोक्न सक्ने :**

नगर क्षेत्रभित्रका भुकम्प पीडित व्यक्तिहरुको निर्माण हुने संरचना, नगर क्षेत्रभित्र सञ्चालित आयोजनाहरु एवम् आम नगरवासीको निर्माणाधीन स्वीकृत संरचनाको लगत तयार गरी वार्षिक आवश्यकताको अनुमानित परिमाण आङ्कन गरी पूर्व वर्षहरुमा सञ्चालित ठूला गौरवका आयोजना (Mega Projects) समेतको आधारमा वार्षिक उत्खनन् गर्नुपर्ने परिमाण निर्धारण गरी सोही आधारमा वार्षिक उत्खनन्को परिमाण उपमहानगरपालिकाले तोक्न सक्नेछ । यसरी तोकिएको परिमाणमा थप गर्नु परेमा सोको उचित कारण/आधारहरुसहित आवेदन गर्नुपर्नेछ ।

**(३) व्याख्या गर्ने अधिकार :**

यस कार्यविधिको व्याख्या गर्ने र त्यसको औचित्य अनुसार उपमहानगरपालिकाको सार्वजनिक हितमा लागू गर्ने अन्तिम अधिकार हेटौँडा उपमहानगरपालिका, नगर कार्यपालिकामा निहित रहने छ ।

**(४) मान्य अवधि:**

यो कार्यविधि हेटौँडा उपमहानगरपालिका क्षेत्रभित्र मिति २०७५।२।२४ गते देखि लागू हुनेछ । यो अन्तरिम कार्यविधि हेटौँडा उपमहानगरपालिकाले अन्य कानुन बनाई लागू नगरे सम्मका लागि मान्य हुनेछ । तर यस आ.व. ०७४/०७५ को बाँकी अवधिका लागि सम्बन्धित निकायबाट भई गरी आएका काम कारवाही यसै कार्यविधि बमोजिम गरेको मान्य हुन यस कार्यविधिको दफा १ (ज)(६) बमोजिम व्यक्ति, फर्म वा निकाय वा उद्योगले प्रक्रिया पूरा गर्नु पर्नेछ ।

### अनुसूची-१

(कार्यविधिको दफा १ को उपदफा (च) सँग सम्बन्धित)

यस उपमहानगरपालिका क्षेत्रभित्र सञ्चालन भएका वा सञ्चालन हुने नदीजन्य पदार्थसँग सम्बन्धित उद्योगहरूको दर्ता, नवीकरण, नामसारी, उत्खनन् एवम् निकासी सम्बन्धी शुल्कको दर देहाय बमोजिम हुनेछः

सि.नं.	विवरण	शुल्कको दर रु.
१	ठुला क्रसर उद्योग दर्ता	१,५०,०००।००
२	ठुला क्रसर उद्योग नवीकरण	५१,०००।००
३	बालुवा धुने उद्योग, प्रशोधन केन्द्र (साना क्रसर उद्योग) दर्ता	२५,०००।००
४	बालुवा धुने उद्योग, प्रशोधन केन्द्र (साना क्रसर	१०,०००।००



	उद्योग) नवीकरण	
५	नामसारी	१०,०००।००
६	ठाउँसारी	१०,०००।००
७	उत्खनन् (प्रति क्यू फिट) (क्रसर बाहेकका आपूर्ति संस्था)	३।३९
८	निकासी (प्रति क्यू फिट) (क्रसर उद्योगबाट)	१०।००

### अनुसूची-२

(कार्यविधिको दफा १ को उपदफा ज(३) सँग सम्बन्धित)

#### क्रसर उद्योगको इजाजत-पत्र, करारनामा एवम् सर्त सम्बन्धी नमूना

क्रसर उद्योगहरूले राष्ट्रिय मापदण्ड (सङ्घीय सरकारले तोकेको) हालसम्म पालन गरी क्रसर सम्बन्धी क्रियाकलाप सञ्चालन नभएकाले हेटौँडा उपमहानगरपालिकामा दर्ता भई व्यवसाय गर्न चाहने क्रसर उद्योगको सञ्चालकले उक्त मापदण्ड पालना गर्ने समयवधि सम्बन्धी सर्तनामा यस प्रकार छ ।

म ..... क्रसर उद्योगको सञ्चालक श्री ..... ले तपसिल बमोजिमको सङ्घीय, प्रदेश र स्थानीय सरकारको तर्फबाट हालसम्म जारी भएका तपसिल बमोजिमका सर्तहरू दर्ता भएदेखि निरन्तर प्रयास गर्दै ..... वर्षभित्र मापदण्ड बमोजिम स्थानान्तरण भई व्यवस्थित रूपमा सञ्चालन गर्नेछु, अन्यथा कानुन बमोजिम हुने कुरामा मन्जुर छु ।

सर्तहरू

१. हेटौंडा उपमहानगरपालिका र सम्बन्धित निकायबाट भएका IEE, EIA र प्राविधिक प्रतिवेदन अनुसार नदीजन्य पदार्थको निकासी, बिक्री वितरण गर्न मञ्जुर गर्दछु ।
२. राष्ट्रिय राजमार्ग (सार्वनिक सडक ऐन बमोजिम नेपाल राजपत्र मार्फत तोकेको) क्षेत्राधिकारभन्दा बाहिर गई नदीजन्य पदार्थको उत्खनन्, निकासी, बिक्री वितरण गर्ने छैन ।
३. राष्ट्रिय राजमार्गबाट ५०० मिटर, राष्ट्रिय राजमार्गमा निर्माण भएका पुलबाट ५०० मिटर बाहिर आफ्नो व्यवसाय सञ्चालन गर्नेछु ।
४. सरकारी, सामुदायिक शिक्षण संस्था, स्वास्थ्य संस्था, सुरक्षा निकायको स्थायी कार्यालय, वन, निकुञ्ज, आरक्षको संरक्षित क्षेत्र लगायतका स्थानबाट ५०० मिटर बाहिर मात्र उद्योग व्यवसाय सञ्चालन गर्न मञ्जुर गर्दछु ।
५. राष्ट्रिय स्तरमा पहिचान कायम भएको भनी पुरातत्व विभागले यकिन गरिदिएको धार्मिक, साँस्कृतिक, पुरातात्विक महत्वको स्थान, उपमहानगरपालिकाको केन्द्र तथा ५०० घरधुरी प्रति वर्ग कि.मि.को केन्द्रित बसोबास रहेको क्षेत्र, अन्तराष्ट्रिय सीमा लगायतको क्षेत्रभन्दा १००० मिटर बाहिर गई आफ्नो व्यवसाय सञ्चालन गर्नेछु ।
६. नेपाल विद्युत प्राधिकरणको मापदण्ड अनुसार तथा धुलो र आवाज पूर्णरूपमा नियन्त्रणका लागि व्यवस्थित सेड र प्रविधि राखी व्यवसाय सञ्चालन गर्नेछु ।
७. उद्योगमा बालश्रम पूर्ण रूपमा निषेध गर्दै श्रमिकहरुको न्यूनतम ज्याला तोकी कामदारहरुलाई समय समयमा तालिमको व्यवस्था गर्नेछु ।
८. उद्योगको कच्चा पदार्थ, तयारी मालवस्तु तथा मेसिनरी औजारहरु आफ्नो क्षेत्रभित्र कम्पाउण्ड वा तारवार लगाई सुरक्षित रूपमा राखी व्यवसाय सञ्चालन गर्न मञ्जुर गर्दछु ।
९. उद्योगले अनिवार्य रूपमा आफ्नो कारोवारको यथार्थ विवरण मासिक रूपमा सार्वजनिक गरी स्थानीय तहमा पेस गर्नुपर्नेछ साथै उद्योगमा स्थानीयलाई कम्तीमा पचास प्रतिशत रोजगारी प्रदान गर्न मञ्जुर गर्दछु ।
१०. वार्षिकरूपमा उद्योगको मुनाफाको कम्तीमा २० प्रतिशत स्थानीय स्तरको स्वास्थ्य, शिक्षा र क्षमता विकास जस्ता सामाजिक क्षेत्रको दायित्व निर्वाह गर्नेछु ।
११. कामदारको विमा गरी हेलमेट, ड्रेस, टोपी, पञ्जा जस्ता सुरक्षाका उपकरणहरु अनिवार्य रूपमा प्रयोग गर्दै उद्योगको विस्तृत विवरण खुल्ने होडिङ्गबोर्ड देखिने गरी उद्योगको प्रवेश स्थलमा राख्नेछु ।

१२. नदीमा धमिलो पानी मिसाउन नपाउने व्यवस्था मिलाउन अनिवार्य रूपमा तीनतहको पानी शुद्धीकरण गर्ने पोखरीको व्यवस्था गर्न मञ्जुर गर्दछु ।
१३. उद्योग विहान ६ बजे अगाडि र बेलुकी ६ बजे पछाडि सञ्चालन गर्ने छैन साथै अन्य सुधारका मापदण्डहरु स्थानीय तहले समय समयमा दिएको निर्देशानुसार पालना गर्नेछु ।
१४. उक्त माथि उल्लेखित सर्तहरु पालना गरेको सम्बन्धमा ६/६ महिनामा भएको प्रगति विवरण हेटौँडा उपमहानगरपालिकामा उपलब्ध गराउन मञ्जुर गर्दछु ।

**कबुलियत गर्नेको सहीछाप**

### अनुसूची-३

(कार्यविधिको दफा १ को उपदफा (ग) सँग सम्बन्धित)

**नदीजन्य पदार्थको उत्खनन, सङ्कलन र बिक्री वितरण सम्बन्धी इजाजत र सम्झौता-पत्रको**

### नमूना

लिखितमा ----- नाती ----- छोरा ----- जिल्ला----- म./उम./न.पा./गा पा  
 वार्ड नं.----- स्थायी घर भई हाल म./उम./न.पा./गा पा वडा नं. ----- मा बसोबास गर्दै आएको वर्ष-----  
 को----- आगे तपसिल बमोजिमको सर्तमा तपसिल बमोजिमको क्षेत्रमा ----- ठेक्का बन्दोवस्त गर्ने गरी  
 यस ----- प्रकाशित गरिएको मिति ----- को ठेक्का नं----- दुङ्गा, गिटी, र वालुवा उत्खनन, सङ्कलन  
 तथा बिक्री वितरणका लागि तपाईं समेतले दिनु भएको बोलपत्रको व्यहोरा पेस हुँदा आ.व -----रु.----- (मु.अ.कर  
 वाहेक) मा ठेक्का दिने गरी तपाईंसँग ठेक्का संझौता गर्न मिति ----- मा यस ----- निर्णय भएको हुँदा उपर्युक्त  
 निर्णय अनुसार तपसिलका सर्त बमोजिमका स्रोतबाट तपसिल बमोजिमका क्षेत्रमा हेटौँडा उपमहानगरपालिकाको तर्फबाट  
 आय सङ्कलन गर्ने ठेक्काको संझौता गर्न मञ्जुरी भै आउनु भएको हो होइन भनी आज मलाई यस हेटौँडा  
 उपमहानगरपालिकाबाट सोधनी हुँदा मेरो चित्त बुझ्यो । यसमा तपसिलमा लेखिएको सर्त बमोजिम कामकाज गरी  
 कबुलियत गर्न मञ्जुरी भई उपस्थित भएको छु । तपसिलमा लेखिए बमोजिमको सर्तमा कुनै घटीबढी नपारी कामकाज  
 गरी मिति ----- गते यस कार्यालयलाई -----प्रतिशत छुट पाउने रकम कटाई सम्पूर्ण किस्ताको रकम एकमुष्ट  
 रु.----- (मु.अ.कर वाहेक) बुझाई मिति ----- देखि मिति ----- सम्म आ.व.----- का लागि ठेक्का  
 चलाउने छु । पछि मैले गरेको संझौता तथा कबुलियत उपर कुनै कुरा उजुर गर्ने छैन,गरे यसै कागजातबाट बदर गरिदिनु  
 भनी मेरो मनोमानी राजीखुसीसँग रकम चलनको कबुलियत लेखी यस कार्यालयमा चढाएँ ।

**तपसिल**

- (१) तपसिलमा उल्लेख गरिए वमोजिमका क्षेत्रभित्र र सर्तको अधीनमा रही आ.व.---- का----- प्रतिशत छुट पाउने रकम कटाई सम्पूर्ण किस्ताको रकम एकमुष्ट रु. ----- ।- (मु.अ.कर वाहेक) बुभाई -----गते देखि ----- सम्मका लागि प्रचलित कानूनको अधीनमा रही ----- आय सङ्कलन गर्नेछु ।
- (२) उक्त आय सङ्कलन गर्नका लागि हेटौंडा उपमहानगरपालिकाको क्षेत्रभित्र रहेका यसैसाथ संलग्न सूचीका मालवस्तुमा सोही सूचीमा तोकिएको दरमा कर,सेवा शुल्क वा दस्तुरको रूपमा आय सङ्कलन गरी ----लाई अग्रीम एकमुष्ट रकम बुभाएको छु । यसरी आय सङ्कलन गर्दा करदातालाई दिइने भरपाई रसिद यसै ----- प्रमाणित गराई प्रयोग गर्नेछु ।
- (३) सो आय सङ्कलन गर्न ----- वाट निर्धारण भएको वस्तुमा तोकिएको दर वमोजिम वाहेक अन्य कुनै किसिमको कर सेवाशुल्क,वा दैदस्तुर इत्यादि थप गरी लिने छैन र यस -----वाट प्रमाणित गरिए वाहेकका रसिदहरु प्रयोग गरी आय सङ्कलन गर्ने छैन । यदि कुनै अनधिकृत रकम असुल उपर गरेको वा अनधिकृत रसिद प्रयोग गरेको स्थानीय तहवाट अनुगमन हुंदा पाइएमा नियमानुसार कारवाही र सजाय मलाई मञ्जुर छ ।
- मैले यस रकम वापत बुभाउनु पर्ने एकमुष्ट कबोल रकमको----- प्रतिशत छुट लिई मिति ----- गते विभिन्न चेकहरुवाट रु. ----- - को चेकहरु थान ----- यसैसाथ संलग्न गरेको छु ।

### नदीजन्य पदार्थहरु उत्खनन, सङ्कलन र बिक्रीवितरण गर्ने सर्तहरु

१. नदीजन्य पदार्थहरु नदीलाई नै घाटगद्दी स्थल तोकि निर्धारित स्थानवाट मात्र उत्खनन तथा बिक्री वितरण गर्नुपर्नेछ ।
२. नदीजन्य पदार्थको उत्खनन सङ्कलन गरी घाटगद्दी क्षेत्रवाट बिक्री वितरण गर्ने क्रममा उल्लेखित सर्तहरु पालना भए नभएको सम्बन्धमा ----- हुंदा गिद्दी वालुवा अनुगमन समिति तथा स्थानीय तहले अनुगमन गरी आवश्यक निर्देशन दिन सक्नेछ । निर्देशन पालना गर्ने दायित्व सम्बन्धित ठेकेदारको हुनेछ ।
३. ठेक्का कबोल गर्ने व्यक्ति वा फर्मले आफूले कबोल गरेको अड्कको साथै उत्खननका लागि उल्लेखित परिमाणको आधारमा सेवा शुल्क वापतको दरले हुन आउने रकम समेतको हिसाबले नियमानुसार थप ----- भ्याट रकम दुई किस्तामा ----- प्रतिशतका दरले -----मसान्त भित्र र -----महिनाको अन्तिममा यस कार्यालयमा बुभाउनु पर्ने छ ।
४. यस जिल्लाका नदी तथा नदीहरुको उत्खनन क्षेत्र र उत्खनन परिमाणका सन्दर्भमा स्थानीय सरकार सञ्चालन ऐन २०७४, प्रदेश कानून, स्थानीय सरकारका सम्बन्ध कानून, नदीजन्य निर्माण सामाग्रीहरुको उपयोग सम्बन्धमा भएका अध्ययन प्रतिवेदन एवं वातावरणीय परीक्षण प्रतिवेदन यस ठेक्का सम्झौताको अभिन्न अङ्ग रहनेछन् ।
५. IEE गरेको क्षेत्रवाट बाहेक अन्य क्षेत्रवाट नदीजन्य पदार्थको उत्खनन, सङ्कलन, बिक्री वितरण कार्य गर्न पाइने छैन ।
६. कर, दस्तुर, शुल्क आदि तोकिएको सङ्कलन केन्द्रमा मात्र उठाउनुपर्नेछ । राष्ट्रिय राजमार्ग र सहायक राजमार्गमा ढाट राख्न पाइनेछैन ।
७. नेपाल सरकार वा स्थानीय तहलाई प्रचलित कानून वमोजिम बुभाउनुपर्ने अन्य कर दस्तुर, शुल्क आदि सबै ठेकेदार स्वयम्ले सम्बन्धित निकायमा बुभाउनु पर्नेछ । सो वापत बुभाएको रकमलाई कबोल गरेको ठेक्का रकमवाट कट्टा गर्न पाइनेछैन ।

८. शुल्क उठाउने रसिदहरु ठेक्काको शीर्षक अनुसार छुट्टा छुट्टै रसिद ठेकेदारले आफ्नै तर्फबाट छपाई यस कार्यालयको छाप लगाई -----प्रमाणित गराएर र रसिद नियन्त्रण खातामा नम्बर दाखिला गरेर मात्र कर दस्तुर उठाउन प्रयोगमा ल्याउनुपर्नेछ ।
९. ठेक्का सम्झौता भएपछि कर कार्यालयको कर क्लियरेन्स (फुकुवापत्र) प्राप्त भएपछि मात्र धरौटी रकम फिर्ता गरिनेछ । सम्मानित अदालत, नेपाल सरकार, हेटौँडा उपमहानगरपालिकाको निर्देशन तथा आदेशको पालना गर्नु गराउनु ठेकेदारको कर्तव्य हुनेछ । निर्देशन वा आदेशको पालनाको कारणबाट कुनै क्षति हानी नोक्सानी हुन गएमा क्षतिपूर्तिस्वरूप कुनै पनि रकम स्थानीय तह सँग दावी गर्न पाइने छैन ।
१०. ठेक्काको कर असुल गर्नुपर्ने दर रेटको सूची तालिका र सर्तहरु सहितको होडिड बोर्ड कर सङ्कलन केन्द्रमा अनिवार्य रूपले ठेकेदारले सर्वसाधारणले देखेगरी राख्नु पर्नेछ ।
११. ठेक्का सम्बन्धमा कुनै विवाद परेमा हेटौँडा उपमहानगरपालिकाले गरेको निर्णय अन्तिम हुनेछ ।
१२. हेटौँडा उपमहानगरपालिकाले निर्देशन दिई कुनै व्यक्ति, संस्था, समितिलाई नदीजन्य पदार्थ उपलब्ध गराउदा शुल्क नलिने भनी पत्र लेखेकोमा ठेकेदारले दस्तुरी लिन पाउने छैन । त्यसरी दस्तुरी नलिई छोडेको परिमाण वापतको रकम स्थानीय तहबाटमाग गर्न पाउनेछैन ।
१३. तोकिएको म्यादाभित्र ठेकेदारले हेटौँडा उपमहानगरपालिकालाई बुझाउनु पर्ने किस्ता रकम नबुझाएमा स्थानीय तहले ठेक्का तोड्न सक्नेछ र हानी नोक्सानी क्षतिपूर्तिको रकमको साथै बाँकी किस्ता रकमको -----% का दरले ब्याज समेत ठेकेदारबाट हेटौँडा उपमहानगरपालिकाले असुल गर्नेछ ।
१४. एउटा स्थानीय तहले कर असुल गरिसकेको निर्माण सामाग्रीमा पुनः अर्को स्थानीय तहबाट कर लगाउन पाइनेछैन ।
१५. प्रचलित ऐन नियम तथा स्थानीय तह र संबन्धित सभाबाट ठेक्काको सर्त तथा दररेटमा कुनै संशोधन भएमा संशोधित व्यवस्था बमोजिम हुने गरी कार्यान्वयन गर्नुपर्नेछ ।
१६. ठेक्काको सङ्कलन केन्द्र निम्नअनुसार स्थानमा राख्नुपर्नेछ । तोकिएको स्थान बाहेक अन्य स्थानमा सङ्कलन केन्द्र राख्नु पर्ने भएमा स्थानीय तहको पूर्व स्विकृति लिएर मात्र राख्न पाईनेछ ।

#### सङ्कलन केन्द्र राख्ने स्थान

सि.नं.	ठेक्काको किसिम	सङ्कलन केन्द्र राख्ने स्थान	कैफियत
१			

१७. आ.व.----- का लागि निम्नानुसारको नदीजन्य सामाग्रीमा प्रति घन फिट बिक्री दरमा सेवा शुल्क वापत .....
- प्रतिशत र मु.अ.कर वापत ----- प्रतिशत थप गरी निम्नअनुसार बिक्री तथा निकासी कर सङ्कलन गर्न पाइनेछ । साथै तोकिएको अवधिभन्दा पहिले तोकिएको परिमाण उत्खनन भएको खण्डमा थप परिमाण उत्खनन वा निकासी गर्न रोक लगाइने छ । परिमाणपछि थपघट भएमा वा सो सम्बन्धी अन्य कुनै व्यवस्था भएमा सोही अनुसार हुनेछ । साथै तोकिएको समयभित्र निर्धारित परिमाण ठेकेदारले निकाल्न नसकेमा अर्को आर्थिक वर्षमा म्याद थप हुनेछैन

उत्खननयोग्य नदीजन्य पदार्थ र जि.स.स.लाई बुझाउनु पर्ने रोयल्टी, बिक्री कर तथा वातावरणीय शुल्क

(प्रति घन फिटमा)

नदीजन्य पदार्थ	रोयल्टी	बिक्री कर	वातावरणीय शुल्क	जम्मा	ठेकेदारले लिन पाउने सेवा शुल्क (---%)	मु.अ.कर रकम (-----%)	कुल जम्मा

--	--	--	--	--	--	--	--

१८. माथिको तालिकामा उल्लेखित प्रति घन फिट रोयल्टी दरमा सेवा शुल्क वापत -----प्रतिशत थप रकम ठेकेदारले सङ्कलन गर्ने गरी निर्धारण गरिएको छ ।
१९. ठेकेदारले खोलाबाट निर्माण सामग्रीहरू उत्खनन र सङ्कलन विहान -----वजेदेखि वेलुका ----- वजेसम्म मात्र गर्न सक्नेछ तर यसरी गरिने सम्पूर्ण उत्खनन परिमाणहरू सम्बन्धित रेञ्जपोष्टबाट जाँचपास दरपिट गराई लैजानु पर्नेछ । खोलाबाट निर्माण सामग्री सङ्कलन वा निकासी गर्दा प्रयोग गरिने साधनहरू जथाभावी प्रयोग नगरी नदीबाटै ढुवानी गर्नु पर्नेछ ।
२०. निर्माण सामग्रीहरू उत्खनन र सङ्कलन तथा बिक्री गर्दा राष्ट्रिय गौरवका साथै प्राथमिकता प्राप्त आयोजनाहरूलाई विशेष प्राथमिकता दिनु पर्नेछ ।
२१. नदीबाट उत्खनन गरेको परिमाणको लगत प्रत्येक महिनाको ----- गते अनिवार्य रूपले प्रमाणित गरी हेटौंडा उपमहानगरपालिकामा बुझाउनु पर्नेछ ।
२२. नदीबाट नदीजन्य पदार्थहरू उत्खनन गर्दा वातावरणमा प्रतिकूल प्रभाव पर्ने गरी कुनैपनि कार्य गर्न पाइने छैन अन्यथा नियमानुसार कारवाही हुनेछ ।
२३. ठेकेदारले यसमा भएका सम्पूर्ण सर्तहरू पूर्णरूपले पालना गर्नु पर्नेछ र सोको अनुगमन हेटौंडा उपमहानगरपालिकाबाट हुनेछ । यस्तो अनुगमनबाट सर्त उल्लङ्घन भएको पाइएमा कार्यालयले ठेक्का तोड्न सक्नेछ र सोबाट ठेकेदारलाई हानी नोक्सानी हुन गएमा कार्यालय जिम्मेवार हुनेछैन र त्यसको क्षतिपूर्ति दिन बाध्य हुनेछैन ।
२४. खोलाबाट निर्माण सामग्रीहरू उत्खनन र सङ्कलन गर्दा भौतिक, जैविक, सामाजिक, आर्थिक र सांस्कृतिक क्षेत्रमा पर्ने असरहरूलाई कम गर्ने प्रक्रियाहरू अवलम्बन गरी ढुङ्गा, गिट्टी, बालुवा आदि सङ्कलन तथा ढुवानी गर्नुपर्नेछ ।
२५. निर्माण सामग्रीहरू उत्खनन गर्न खोलासम्म जाने बाटो मर्मत गर्ने अवस्था आएमा ठेकेदार आफैले मर्मत गर्नु पर्नेछ । सो वापत लागेको खर्च हेटौंडा उपमहानगरपालिकामा दावी गर्न पाइनेछैन ।
२६. खोलाबाट निर्माण सामग्रीहरू उत्खनन गर्दा नजिक रहेको सडका वन तथा खोला नालाको किनारा, घाटलाई कुनै हानी नोक्सानी नहुने र सर्वसाधारण जनताको घरजग्गा, कुलो, बाँधमा क्षति नहुने गरी उत्खनन गर्नुपर्नेछ ।
२७. पुल, कल्भर्ट, कजवे, सडक, वाटो तथा सार्वजनिक निर्माण स्थलबाट दुवैतर्फ ५०० मी. भित्र निर्माण सामग्रीहरू उत्खनन गर्न पाइनेछैन ।
२८. मुख्य मार्गबाट वोल्डर, ग्राभेल बालुवा उत्खनन गर्ने स्थलसम्म जाने आउने बाटो निर्माणको कार्य गर्दा निजी जग्गामा पर्ने भए सम्बन्धित जग्गाधनीको मञ्जुरीनामा लिनु पर्नेछ र वन क्षेत्र भएर जाने भए वन कार्यालय सँग सम्पर्क र समन्वय राखी ठेकेदारले वाटो निर्माण गर्नु पर्नेछ ।
२९. हेटौंडा उपमहानगरपालिकाबाट निर्धारण भएको दर वमोजिम बाहेक अन्य कुनै किसिमको कर, सेवा शुल्क वा दस्तुर लिन पाइनेछैन र हेटौंडा उपमहानगरपालिकाको कार्यालयबाट प्रमाणित गरिए बाहेकको रसिदहरू प्रयोग गरी आय सङ्कलन गर्न पाइनेछैन । यदि कुनै त्यस्तो अनधिकृत रकम असुल गरेको वा अनधिकृत रसिद प्रयोग गरेको तथ्य

कार्यालयबाट अनुगमन हुँदा वा अन्य कतैबाट भएको उजुरीउपर छानविन गर्दा देखिएमा नियमानुसार कारवाही र सजाय हुनेछ ।

३०. यस सूचना बमोजिम सम्झौता भई ठेक्का चलानपुर्जी जारी गरिएपछि कुनै किसिमको मिनाहा माफी हुनेछैन ।
३१. ठेक्का सम्झौता भएको मितिको भोलिपल्टदेखि ----- -सम्म विहान -----बजे देखि बेलुका ----- बजे सम्म मात्र उत्खनन एवम् सङ्कलन समय अवधि हुनेछ ।
३२. ठेकेदारले नियमानुसारको मूल्य अभिवृद्धि कर रकम उठाउन पाउनेछ ।
३३. ढुङ्गा, गिट्टी, बालुवाको उत्खनन/ सङ्कलन गर्दा एक्साभेटर, डोजर जस्ता भारी उपकरणहरूको प्रयोग गर्न पाइनेछैन तर विशेष परिस्थितिको सन्दर्भमा वातावरणीय प्रतिवेदनको प्रावधानमा उल्लेख भएका स्थानमा नदीजन्य पदार्थ जिल्ला अनुगमन तथा समन्वय समितिको निर्णय बमोजिम हुनेछ ।
३४. चालु आर्थिक वर्षको तोकिएको अवधिभित्र उत्खनन गरेका सामाग्रीहरू ----- सम्म बिक्री वितरण गर्दा पनि मौज्जात बाँकी रहने अवस्था रहेमा अवधि समाप्त हुनुभन्दा ----- अगावै कार्यविधिमा उल्लेखित प्राविधिक समितिबाट एकिन गराई सबै स्थानहरूमा रहेको मौज्जात प्रमाणित गराउनुपर्नेछ । तर नदी वा नदी किनारामा रहेको सामाग्रीलाई मौज्जात मानिनेछैन
३५. उत्खनन पश्चात् काम नलाग्ने भनी छोडिएको निर्माण सामाग्रीहरू जुन स्थलबाट निकालिएको हो, सोही स्थलमा लगी पूर्व अवस्थामा छोड्नु पर्नेछ । नदीको धार बदलिने गरी उत्खनन गर्न पाइनेछैन ।
३६. निर्माण सामाग्री उत्खनन गर्ने कार्यमा संलग्न हुने कर्मचारी/कामदारहरूले प्रयोग गर्ने सुरक्षा सामाग्री तथा औजारहरू ठेकेदार स्वयम्ले उपलब्ध गराई सम्पूर्ण सुरक्षा सतर्कतासाथ उत्खनन तथा बिक्री प्रबन्ध मिलाउनु पर्नेछ ।
३७. ठेकेदारका कर्मचारी तथा कामदारहरूको कारण वातावरणमा कुनै प्रतिकूल प्रभाव नपर्ने गरी कार्य गर्ने व्यवस्था ठेकेदारले नै मिलाउनुपर्नेछ । साथै कामदार तथा कर्मचारीहरूको सुरक्षाका लागि विमा गर्ने गराउने दायित्व ठेकेदार स्वयम्को हुनेछ ।
३८. ठेक्का लागेको स्थानबाट दस्तुर वा शुल्क छली माल वा वस्तु उठाई अन्यत्र लगेको वा स्टक गरेको फेला परेमा त्यस्तो माल वा वस्तुको दस्तुर वा शुल्क जुनसुकै स्थानमा लगेको भए पनि सम्बन्धित ठेकेदारले उठाउन सक्नेछ ।
३९. स्थानीय तहका लागि प्रयोग हुने नदीजन्य पदार्थको अभाव भई विकास निर्माण कार्य प्रभावित हुने अवस्थाको साथै कुनै स्थानमा थुप्रियको नदीजन्य पदार्थ नहटाइएमा प्राकृतिक प्रकोप आउन सक्ने भनी जिल्ला दैवी प्रकोप उद्धार समितिबाट निर्णय भई नदीजन्य पदार्थ अनुगमन तथा समन्वय समितिले अनुमोदन गरेमा ठेक्का समाप्त भएको मिति पश्चात निश्चित समयका लागि उत्खनन तथा बिक्री वितरण कार्य जारी राख्नु पर्ने विशेष परिस्थिति सिर्जना भएमा निश्चित परिमाण तथा समय र स्थान तोक्यो चालु ठेक्का अड्कको दामासाहीले हुन आउने दस्तुर लिई उत्खनन एवम् सङ्कलन कार्यको बन्दोबस्त गर्न सकिनेछ ।
४०. कार्यालयको तर्फबाट स्वीकृत परिमाण, उत्खननयोग्य स्थान र संझौताका सर्तहरूको प्रभावकारी नियन्त्रण गर्नका निमित्त अनुगमन, निरीक्षण, भौतिक नियन्त्रण तथा स्थलगत परीक्षण लगायतका प्रकृयाहरू अवलम्बन गर्न सकिनेछ । उक्त कार्यमा सहयोग गर्ने दायित्व ठेकेदारको हुनेछ ।
४१. स्वीकृत वातावरणीय प्रतिवेदनमा उल्लेख भएका वातावरणीय प्रभाव न्युनीकरणका उपायहरूको पूर्ण पालना गरी नदीजन्य पदार्थ उत्खनन तथा बिक्री वितरण गर्नुपर्नेछ ।
४२. नदीजन्य पदार्थ उत्खनन तथा बिक्री वितरण गर्ने क्रममा ठेक्कामा उल्लेख भए बमोजिमको क्षेत्रभित्र सिमित रही उत्खनन गर्नुपर्नेछ ।
४३. यसमा उल्लेख भएका कुराहरूमा सोही बमोजिम र यसमा उल्लेख नभएका कुराहरूको हकमा नेपालको संविधान, स्थानीय सरकार सञ्चालन ऐन २०७४ तथा प्रदेश कानून, स्थानीय सरकारका कानून र वातावरणीय परीक्षण प्रतिवेदन, र नेपाल सरकारका अन्य प्रचलित कानून अनुसार हुनेछ ।

प्रमाणीकरण गर्नेको

नाम : श्री पुष्पराज शाही

पद : प्रमुख प्रशासकीय  
अधिकृत

मिति : २०७५।०२।२४

पृष्ठ संख्या: १४